

## АЗ НАТИҶАИ ИМТИҶОНҲО ЧӢ ТАВР ХАБАРДОР ШУДАН МУМКИН АСТ?

Натиҷаи имтиҳонҳоро Марказ бо воситаҳои замонавии технологияҳои иттилоотию коммуникатсионӣ эълон ва нашр мекунад.

Дар бораи иштироки довталаб дар ИМД, шумораи ҳол ва балҳои бадастоварда ва ба озмуни тақсимот роҳ ёфтани наёфтани ва ғайра дар **кабинети инфиродии** маълумоти муфассал дода мешавад. Дар бораи моҳият ва тарзи истифодаи кабинети инфиродӣ дар бахши **“Кабинети инфиродӣ”** маълумоти бештар дода шудааст.

Барои ба довталаб дастрас кардани маълумот оид ба натиҷаи имтиҳонҳояш Марказ тавассути паёмаки телефонӣ (SMS) низ хизматрасониро ба роҳ меонад. Дар бораи натиҷаи имтиҳонҳо ба рақами телефони мобилии дар вақти бақайдгирӣ нишондодаи довталаб паём (SMS)-и ройгон фиристода мешавад.

Аз натиҷаҳои имтиҳонҳо бо муроҷиат (аз ҷумла тавассути телефон) ба Марказ ё нуқтаҳои иттилоърасонии таъсисдодаи он низ бохабар шудан мумкин аст. Рӯйхати нуқтаҳои иттилоърасонию Марказ дар сомонааш мегузорад.

Довталабон дар бораи натиҷаҳои имтиҳонҳояшон тавассути кабинетҳои инфиродӣ, хизматрасонии SMS-паём ва дафтари асосии Марказу нуқтаҳои иттилоърасонии он дар шаҳру ноҳияҳо маълумот гирифта метавонанд (*нигаред ба “Тақвими ИМД-2026”, замимаи 1*).



**Натиҷаҳои имтиҳонҳои эҷодӣ ва маҳорати махсусро муассисаҳои таълимии дахлдор ва натиҷаҳои имтиҳонҳои иловагии таҳассусиро филиали Донишгоҳи давлатии Москва ба номи М.В. Ломоносов дар шаҳри Душанбе ва Донишгоҳи Осӣи Марказӣ дар рӯзҳои муқарраркардаи муассисаҳои мазкур пас аз имтиҳонҳо эълон мекунад. Агар Шумо чунин имтиҳонҳоро супорида бошед, бояд ба ҳамон муассисаи таълимӣ муроҷиат намуда, пешакӣ дар бораи он маълумот гиред. Дар сурати норозӣ буданатон аз натиҷаҳои имтиҳонҳои мазкур дар рӯзҳои муқарраркардаи ин муассиса(ҳо)и таълимӣ ба комиссияи апеллятсионии он(ҳо) аризаи апеллятсионӣ пешниҳод намоед.**

### 13.1

#### ХОЛИ ГУЗАРИШИ ФАНӢ

Вобаста аз миқдор ва навъи саволу масъалаҳои тест ҳар субтест (фанни имтиҳон) шумораи имконпазири бештарини ҳолҳоро дорад, ки дар ин бора аз бахши **“Меъёри ҳолгузорӣ ба саволу масъалаҳои тест”** бештар маълумот гирифтани мумкин аст. Ҳолҳои бадастовардаи довталабон аз ҳар субтест пас аз коркарди пурраи варақаҳои ҷавобҳояшон тавассути таҷҳизот ва таъминоти барномавии махсуси компютерӣ ҳисоб карда мешавад.

Баъд аз раванди пурраи ҳисоби ҳолҳои бадастовардаи довталабон дар асоси таҳлилҳои омӯри дар доираи ҳар гурӯҳи ихтисосҳо барои ҳар яке аз субтестҳои қисмҳои А – имтиҳон дар заминаи таҳсилоти умумӣ (синфи 11-ум) ва Б – имтиҳон дар заминаи таҳсилоти умумии асосӣ (синфи 9-ум) холи гузариш муайян карда мешавад.

Холи гузариши фанӣ аз ҳар субтест тағйирёбанда буда, онро ҳар сол Вазорати маориф ва илми Ҷумҳурии Тоҷикистон муқаррар мекунад.

Холи гузариширо аз имтиҳонҳои эҷодӣ ва маҳорати махсус (қисми В) низ ҳар сол бевосита Вазорати маориф ва илми Ҷумҳурии Тоҷикистон (новобаста аз муассисаҳои таълимӣ ва ихтисосҳое, ки супоридани чунин имтиҳонҳоро талаб мекунанд) муқаррар менамояд. Холи гузариш барои қисми В (имтиҳонҳои эҷодӣ ва маҳорати махсус), новобаста аз ихтисосҳои супоридани имтиҳонҳои мазкурро талабкунанда ва муассисаҳои таълимӣ, бо шартҳои супоридани ҳамаи санҷишҳои тибқи ин қисм пешбинигардида муқаррар карда мешавад (масалан, чанд соли

охир 40 хол). Яъне, ба озмуни тақсимот аз рӯи ихтисосҳои супоридани қисми В-ро талабкунанда танҳо довталабоне роҳ ёфтанд, ки ҳамаи санчишҳои тибқи ин қисм пешбинигардидаро супорида, на кам аз 40 холро (ҷамъи холҳо аз ҳамаи санчишҳо) ба даст оварда буданд.

Холҳои гузаришро аз ҳар фанни қисми Г.1 филиали Донишгоҳи давлатии Москва ба номи М.В. Ломоносов дар шаҳри Душанбе ва аз ҳар фанни қисми Г.2 Донишгоҳи Осиёи Марказӣ муқаррар мекунад.

Вобаста аз навъи ихтисосҳо барои роҳ ёфтани ба озмуни тақсимот довталаб бояд аз рӯи ихтисосҳое, ки супоридани:

- қисми А-ро талаб мекунад, аз ҳамаи субтестҳои қисми А;
- ду субтести аввали қисми А (субтестҳои 1-ум ва 2-юм) ва қисми В-ро талаб мекунад, аз ду субтести аввали қисми А ва аз ҳамаи санчишҳои қисми В;
- қисмҳои А ва Г-ро талаб мекунад, аз ҳамаи субтестҳои қисми А, инчунин аз қисми Г\*;
- қисми Б-ро талаб мекунад, аз ҳамаи субтестҳои қисми Б;
- ду субтести аввали қисми Б (субтестҳои 1-ум ва 2-юм) ва қисми В-ро талаб мекунад, аз ду субтести аввали қисми Б ва аз ҳамаи санчишҳои қисми В ҳолҳои гузаришро соҳиб шавад.



Азбаски довталаб метавонад ихтисосҳоро ҳам аз филиали Донишгоҳи давлатии Москва ба номи М.В. Ломоносов дар шаҳри Душанбе ва ҳам аз Донишгоҳи Осиёи Марказӣ интихоб наояд, барои роҳ ёфтани ба озмуни тақсимот бояд аз рӯи ихтисосҳое, ки супоридани қисмҳои А ва Г.1-ро талаб мекунад, аз ҳамаи субтестҳои қисми А, инчунин аз қисми Г.1 ва аз рӯи ихтисосҳое, ки супоридани қисмҳои А ва Г.2-ро талаб мекунад, аз ҳамаи субтестҳои қисми А ва аз қисми Г.2 ҳолҳои гузаришро соҳиб шавад.

Роҳ ёфтани ба озмуни тақсимот маънои донишҷӯӣ шудани довталабро надорад. Тибқи яке аз комбинатсияҳои ихтисосҳои интихобкардааш гузаштан ё нагузаштани довталабро танҳо натиҷаҳои озмуни тақсимот муайян мекунад.

Довталабоне, ки холи гузаришро аз як ё якчанд субтести қисми А соҳиб намегарданд, ҳуқуқи иштирок карданро дар озмуни тақсимот аз рӯи ихтисосҳое, ки супоридани ҳамаи субтестҳои ин қисмро талаб мекунад, надоранд. Инчунин, довталабоне, ки холи гузаришро аз як ё якчанд субтести қисми Б соҳиб намешаванд, ҳуқуқи иштирок карданро дар озмуни тақсимот аз рӯи ихтисосҳое, ки супоридани ҳамаи субтестҳои ин қисмро талаб мекунад, надоранд.

Агар довталаб ихтисосҳоро интихоб карда бошад, ки бар замми супоридани қисми А, супоридани қисми В ё қисми Г-ро талаб кунад довталаб аз ин қисми имтиҳонҳо (В ё Г) ҳолҳои гузаришро соҳиб нашуда бошад, ӯ ҳуқуқи иштирок карданро дар озмуни тақсимот аз рӯи чунин ихтисосҳо надорад. Довталабе, ки аз қисми В ё қисми Г ҳолҳои гузаришро соҳиб нашудааст аммо аз ҳамаи субтестҳои қисми А ҳолҳои гузаришро ба даст овардааст, ҳуқуқи ширкат карданро дар озмуни тақсимот аз рӯи он ихтисосҳое дорад, ки супоридани танҳо қисми А-ро талаб мекунад (агар чунин ихтисосҳоро интихоб карда бошад). Агар довталаб аз қисми В ҳолҳои гузаришро соҳиб нашуда бошад лекин аз ҳамаи субтестҳои қисми Б ҳолҳои гузаришро ба даст оварда бошад, ӯ ҳуқуқи ширкат карданро дар озмуни тақсимот аз рӯи он ихтисосҳое дорад, ки супоридани танҳо қисми Б-ро талаб мекунад (агар чунин ихтисосҳоро интихоб карда бошад).

Довталабе, ки хатмкунандаи муассисаи таълимии таҳсилоти умумии асосӣ (синфи 9-ум), миёнаи умумӣ (синфи 11-ум), ибтидоии касбӣ ё миёнаи касбӣ буда, ба ӯ бинобар нагузаштанаш аз аттестатсияи хатм/ҷамъбасти ҳуҷҷат дар бораи гирифтани зинаи дахлдори таҳсилот дода нашавад, бояд дар ин хусус то оғози даври асосии имтиҳонҳо ба Марказ хабар диҳад. Инчунин, довталабе, ки тибқи квотаи Президенти Ҷумҳурии Тоҷикистон ба муассисаи таълимии таҳсилоти олии касбӣ дохил шудааст, дар ин бора то оғози даври асосии имтиҳонҳо ба Марказ хабар додана лозим аст. Чунин довталабон аз рӯи комбинатсияҳои ихтисосҳои интихобкардашон ба озмуни тақсимот роҳ намеёбанд.



Ба озмуни тақсимот танҳо довталабоне роҳ дода мешаванд, ки аз ҳамаи субтестҳои қисми дахлдор (А ё Б) ҳолҳои гузариши фанниро соҳиб гардидаанд.

Агар ихтисосҳо супоридани имтиҳонҳои эҷодӣ ва (ё) маҳорати махсусро талаб намояд, ба озмуни тақсимот аз рӯи чунин ихтисосҳо довталабоне роҳ дода мешаванд, ки ҳолҳои гузариширо аз қисми В ва аз ду субтести аввали қисми А ё Б (вобаста ба зинаи таҳсилот (синфи 11-ум ё 9-ум), ки дар заминаи он қабули донишҷӯён аз рӯи ин ихтисосҳо ба роҳ монда мешавад) ба даст овардаанд.

Агар ихтисосҳо супоридани имтиҳонҳои иловагии тахассусиро талаб намояд, ба озмуни тақсимот аз рӯи чунин ихтисосҳо довталабоне роҳ дода мешаванд, ки ҳолҳои гузариши фанниро аз ҳамаи субтестҳои қисми А ва аз қисми Г ба даст овардаанд.